



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 13.02.2026

പ്രധാനവാർത്തകൾ

1. ബജറ്റ് സമ്മേളനത്തിന്റെ ആദ്യ ഘട്ടം പൂർത്തിയാക്കി പാർലമെന്റിന്റെ ഇരുസഭകളും അടുത്ത മാസം 9 വരെ പിരിഞ്ഞു.
2. ന്യൂഡൽഹിയിലെ സേവാ തീർത്ഥ് കെട്ടിട സമുച്ചയത്തിന്റെ ഉദ്ഘാടനം പ്രധാനമന്ത്രി നരേന്ദ്രമോദി നിർവഹിച്ചു. ഭാരതത്തിന്റെ വികസനയാത്രയിലെ പുതിയ തുടക്കമാണിതെന്ന് പ്രധാനമന്ത്രി.
3. കേരളത്തിന്റെ അടുത്ത 25 വർഷത്തെ വികസന ദിശ നിർണയിക്കുന്നതിനായി സർക്കാർ രൂപീകരിച്ച നഗര നയത്തിന് അംഗീകാരം നൽകി സംസ്ഥാന മന്ത്രിസഭാ യോഗം.
4. അടുത്ത അധ്യയന വർഷത്തേക്കുള്ള പാഠപുസ്തകങ്ങളുടെയും, സൗജന്യ കൈത്തറി യൂണിഫോമിന്റെയും സംസ്ഥാനതല വിതരണം മുഖ്യമന്ത്രി പിണറായി വിജയൻ തിരുവനന്തപുരത്ത് ഉദ്ഘാടനം ചെയ്തു.
5. കേരളത്തിൽ അതിവേഗ റെയിൽ ഗതാഗതത്തിന്റെ സാധ്യത പ്രയോജനപ്പെടുത്തുന്ന ഏഴ് റെയിൽ പദ്ധതികളുടെ സാധ്യത പഠനത്തിന് റെയിൽവേ മന്ത്രാലയത്തിന്റെ അനുമതി

6. ഐ.സി.സി പുരുഷ ട്വന്റി 20 ക്രിക്കറ്റ് ലോകകപ്പ് ആദ്യ മത്സരത്തിൽ ഓസ്ട്രേലിയയെ പരാജയപ്പെടുത്തി സിംബാബ്‌വെ.



പാർലമെൻ്റ്

ബജറ്റ് സമ്മേളനത്തിൻ്റെ ആദ്യ ഘട്ടം പൂർത്തിയാക്കി പാർലമെൻ്റിൻ്റെ ഇരുസഭകളും അടുത്ത മാസം 9 വരെ പിരിഞ്ഞു. കഴിഞ്ഞ മാസം 28 ന് രാഷ്ട്രപതിയുടെ അഭിസംബോധനയോടെയാണ് ബജറ്റ് സമ്മേളന നടപടികൾ ആരംഭിച്ചത്. നന്ദിപ്രമേയ ചർച്ചകൾക്കും, ബജറ്റ് ചർച്ചകൾക്കും സമ്മേളന കാലയളവിൽ ഇരു സഭകളും വേദിയായി. വിവിധ വിഷയങ്ങൾ ഉന്നയിച്ചുള്ള പ്രതിപക്ഷ ബഹുളത്തെ തുടർന്ന് ലോക്സഭ ഇന്നും പ്രക്ഷുബ്ധമായിരുന്നു. അടുത്ത മാസം 9 ന് ആരംഭിക്കുന്ന രണ്ടാം ഘട്ട സമ്മേളനം ഏപ്രിൽ 2 വരെ നീളും.



സേവാ തീർത്ഥ് - പ്രധാനമന്ത്രി

ന്യൂഡൽഹിയിലെ സേവാ തീർത്ഥ് കെട്ടിട സമുച്ചയത്തിൻ്റെ ഉദ്ഘാടനം പ്രധാനമന്ത്രി നരേന്ദ്രമോദി നിർവഹിച്ചു. പ്രധാനമന്ത്രിയുടെ ഓഫീസ്, ദേശീയ സുരക്ഷാ കൗൺസിൽ സെക്രട്ടേറിയറ്റ്, കാബിനറ്റ് സെക്രട്ടേറിയറ്റ് തുടങ്ങിയവയാണ് സേവാ തീർത്ഥിൽ പ്രവർത്തിക്കുന്നത്. പിഎം റാഹത് പദ്ധതി അടക്കം കർഷകർക്കും വനിതകൾക്കും യുവജനങ്ങൾക്കും ഗുണകരമാകുന്ന സുപ്രധാന തീരുമാനങ്ങളിലാണ് പുതിയ ഓഫീസിലെത്തിയ ശേഷം പ്രധാനമന്ത്രി ആദ്യമായി ഒടുവിച്ചത്. ഭാരതത്തിൻ്റെ വികസനയാത്രയിലെ പുതിയ തുടക്കമാണിതെന്ന് സേവാതീർത്ഥിൽ നടക്കുന്ന പൊതു പരിപാടിയെ

അഭിസംബോധന ചെയ്തു കൊണ്ട് പ്രധാനമന്ത്രി പറഞ്ഞു. കർത്തവ്യ ഭവൻ ഒന്ന് രണ്ട് എന്നിവയുടെ ഉദ്ഘാടനവും പ്രധാനമന്ത്രി ചടങ്ങിൽ നിർവഹിച്ചു. ധനകാര്യം, പ്രതിരോധം, വാർത്താ വിതരണ പ്രക്ഷേപണം തുടങ്ങി സുപ്രധാന മന്ത്രാലയങ്ങളാണ് കർത്തവ്യ ഭവൻ ഒന്ന്, രണ്ട് എന്നിവയിലായി പ്രവർത്തിക്കുന്നത്.



മന്ത്രിസഭായോഗ തീരുമാനങ്ങൾ

സംസ്ഥാനത്തിന്റെ അടുത്ത 25 വർഷത്തെ വികസന ദിശ നിർണ്ണയിക്കുന്നതിന് സർക്കാർ രൂപീകരിച്ച നഗര നയത്തിന് ഇന്ന് ചേർന്ന മന്ത്രിസഭാ യോഗം അംഗീകാരം നൽകി. രാജ്യത്ത് ആദ്യമായി നഗര നയം തയ്യാറാക്കുന്ന സംസ്ഥാനമാണ് കേരളം . സംസ്ഥാനത്ത് ഗ്രാമീൻ ആവാസ വ്യവസ്ഥയെ പ്രോത്സാഹിപ്പിക്കുന്ന കേരള ഗ്രാമീൻ നയത്തിനും മന്ത്രിസഭാ യോഗം അംഗീകാരം നൽകി . കേരളത്തിൽ ഗ്രാമീൻ അനുബന്ധ ഗവേഷണവും, വ്യവസായങ്ങളും പ്രോത്സാഹിപ്പിക്കുകയാണ് ഇതിലൂടെ ലക്ഷ്യമിടുന്നത്. ചങ്ങനാശേരിയിൽ അഡീഷണൽ ജൂഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതി സ്ഥാപിക്കാനും തീരുമാനമായി.



പാഠപുസ്തകവിതരണം -മുഖ്യമന്ത്രി

നടപ്പ് അധ്യയന വർഷം അവസാനിക്കുന്നതിന് മുമ്പ് തന്നെ അടുത്ത വർഷത്തേക്കുള്ള പാഠപുസ്തകങ്ങൾ വിദ്യാർത്ഥികൾക്ക് വിതരണം ചെയ്യാൻ കഴിഞ്ഞത് മികച്ച മാതൃകയാണെന്ന് മുഖ്യമന്ത്രി പിണറായി വിജയൻ. തിരുവനന്തപുരത്തെ പട്ടം സെന്റ് മേരീസ് ഹയർ സെക്കണ്ടറി സ്കൂളിൽ നടന്ന ചടങ്ങിൽ അടുത്ത അധ്യയന വർഷത്തേക്കുള്ള വിദ്യാർത്ഥികളുടെ

പാഠപുസ്തകങ്ങളുടെയും, സൗജന്യ കൈത്തറി യൂണിഫോമിൻറെയും സംസ്ഥാനതല വിതരണം ഉദ്ഘാടനം ചെയ്യുകയായിരുന്നു മുഖ്യമന്ത്രി. സ്കൂൾ തുറക്കുന്നതിന് മുമ്പേ തന്നെ കുട്ടികളുടെ കൈകളിൽ പാഠപുസ്തകവും യൂണിഫോമും എത്തിക്കുന്നതു ഭരണപരമായ മികവിൻറെ ഉദാഹരണമാണെന്ന് ചടങ്ങിന് അധ്യക്ഷത വഹിച്ച വിദ്യാഭ്യാസമന്ത്രി വി. ശിവൻകുട്ടി പറഞ്ഞു.



ഡി പി ആർ

കേരളത്തിൽ അതിവേഗ റെയിൽ ഗതാഗതത്തിൻറെ സാധ്യത പ്രയോജനപ്പെടുത്തുന്ന ഏഴ് റെയിൽ പദ്ധതികളുടെ സാധ്യത പഠനത്തിന് റെയിൽവേ മന്ത്രാലയത്തിൻറെ അനുമതി. 160 കിലോ മീറ്റർ വേഗസാധ്യതയാണ് ഇതിലൂടെ പരിഗണിക്കുന്നത്. ഷോർണൂർ-മംഗലാപുരം , കോയമ്പത്തൂർ ഷോർണൂർ , ഷോർണൂർ എറണാകുളം , എറണാകുളം- കായംകുളം , കായംകുളം തിരുവനന്തപുരം, തിരുവനന്തപുരം നാഗർകോവിൽ 3,4 പാതകളും, തുറവൂർ അമ്പലപ്പുഴ പാത ഇരട്ടിപ്പുമാണ് ഈ പദ്ധതികൾ.



ഗവർണർ

2047-ൽ വികസിത ഭാരതം എന്ന ലക്ഷ്യം കൈവരിക്കുന്നതിനായി സംഭാവനകൾ നൽകാൻ യുവതലമുറയ്ക്ക് സാധിക്കണമെന്ന് ഗവർണർ രാജേന്ദ്ര വിശ്വനാഥ് അർലേക്കർ. കൊല്ലം ശ്രീനാരായണഗുരു ഓപ്പൺ യൂണിവേഴ്സിറ്റിയുടെ പ്രഥമ ബിരുദ ദാന ചടങ്ങ് ഉദ്ഘാടനം ചെയ്യുകയായിരുന്നു അദ്ദേഹം. മന്ത്രിമാരായ ആർ. ബിന്ദു, ജെ.ചിഞ്ചുറാണി, കെ എൻ ബാലഗോപാൽ തുടങ്ങിയവർ സന്നിഹിതരായിരുന്നു.



ബ്രേക്ക്

ഈ വാർത്തകൾ ആകാശവാണിയിൽ നിന്ന്.....

(ബ്രേക്ക്)



ലോക റേഡിയോ ദിനം ഇൻട്രോ

ഇന്ന് ലോക റേഡിയോ ദിനം. 1946 ഫെബ്രുവരി 13 ന് ഐക്യരാഷ്ട്രസഭ റേഡിയോ പ്രക്ഷേപണം ആരംഭിച്ചതിന്റെ സ്മരണാർഥമാണ് ദിനാചരണം. റേഡിയോയും നിർമ്മിത ബുദ്ധിയും എന്ന പ്രമേയത്തെ ആസ്പദമാക്കിയാണ് ഇക്കൂറി ലോക റേഡിയോ ദിനം ആഘോഷിക്കുന്നത്. ഇന്ത്യയിൽ റേഡിയോ എന്നാൽ ആകാശവാണി ആണെന്നും, മാധ്യമ ധാരാളിത്തത്തിന് ഇടയിലും റേഡിയോ ആസ്പദിക്കുന്നവരുടെ എണ്ണം ഏറെയാണെന്നും, ആകാശവാണി തിരുവനന്തപുരം നിലയം മുൻ മേധാവിയും, പ്രസാർ ഭാരതി ഡെപ്യൂട്ടി ഡയറക്ടർ ജനറലുമായിരുന്ന ശ്രീ കെ.എ മുരളീധരൻ

(ഹോൾഡ്)



ലോക റേഡിയോ ദിനം

സംസ്ഥാനത്തും ലോക റേഡിയോ ദിനാഘോഷത്തോട് അനുബന്ധിച്ച് വിപുലമായ പരിപാടികൾ നടന്നു. കേരള ഫെഡറേഷൻ ഓഫ് ദി ബ്രൈൻഡ് പാലക്കാട് ജില്ലാകമ്മിറ്റി അംഗങ്ങൾക്ക് ദിനാഘോഷത്തിന്റെ ഭാഗമായി റേഡിയോകൾ വിതരണം ചെയ്യുന്ന ചടങ്ങ് എ. പ്രഭാകരൻ എം. എൽ. എ ഉത്ഘാടനം ചെയ്തു.




അമൃത് ഭാരത് സ്റ്റേഷൻ പദ്ധതി

കൊല്ലം റെയിൽവേ സ്റ്റേഷനിലെ പുതിയ ബഹുനില കാർ പാർക്കിങ് കേന്ദ്രത്തിന്റെ ഉദ്ഘാടനം കേന്ദ്ര സഹമന്ത്രി സുരേഷ് ഗോപി നാളെ വൈകുന്നേരം നിർവഹിക്കും. അമൃത് ഭാരത് സ്റ്റേഷൻ പദ്ധതിക്ക് കീഴിൽ നവീകരിച്ചതാണ് ഈ കേന്ദ്രം. 30 കോടിയോളം രൂപ ചിലവഴിച്ച് അഞ്ച് നിലകളിലായി നിർമിച്ച ഈ കെട്ടിടത്തിൽ 200-ലധികം ഇരുചക്ര വാഹനങ്ങളും, 130 ലധികം നാലുചക്ര വാഹനങ്ങളും പാർക്ക് ചെയ്യാൻ സൗകര്യമുണ്ട്.



കൊച്ചി മെട്രോ

കൊച്ചി മെട്രോയുടെ സർവ്വീസ് സമയം , മറ്റന്നാൾ മുതൽ രാത്രി 11 മണിവരെയായി ദീർഘിപ്പിച്ചു. യാത്രക്കാരുടെ എണ്ണത്തിലെ വർദ്ധനയും ഉയർന്നുവരുന്ന യാത്രാവശ്യവും പരിഗണിച്ചാണ് തീരുമാനം.



ഒ.എൻ.വി. കുറുപ്പ് (ഇൻട്രോ)

മലയാളത്തിന്റെ പ്രിയകവി ഒ.എൻ.വി കുറുപ്പിന്റെ ഓർമ്മദിനത്തിൽ കവിയുടെ ജന്മനാടായ ചവറയിൽ അനുസ്മരണപരിപാടികൾ നടന്നു.

വിശദാംശങ്ങളുമായി ആകാശവാണി കൊല്ലം ജില്ലാ പ്രതിനിധി നീരജ് ലാൽ----

(ഫോൺഡ്)



മസ്തിഷ്ക മരണം

സംസ്ഥാനത്തെ ഏറ്റവും പ്രായം കുറഞ്ഞ അവയവദാതാവായി മാറിയ 10 മാസം പ്രായമുള്ള ആലിൻ ഷെറിൻറെ കുടുംബത്തിന് നന്ദി അറിയിച്ച് ആരോഗ്യമന്ത്രി വീണാ ജോർജ്ജ്. റോഡപകടത്തെ തുടർന്നാണ് കുഞ്ഞിന് മസ്തിഷ്ക മരണം സംഭവിച്ചത്. പത്തനംതിട്ട മല്ലപ്പള്ളി സ്വദേശികളുടെ മകളാണ് ആലിൻ ഷെറിൻ.



വി ഹെൽപ്പ്

ഹയർ സെക്കൻഡറി പരീക്ഷയുമായി ബന്ധപ്പെട്ട് വിദ്യാർത്ഥികൾക്കുള്ള സമ്മർദ്ദങ്ങൾ ലഘൂകരിക്കുന്നതിനായി പൊതുവിദ്യാഭ്യാസ വകുപ്പ്, WE-HELP എന്ന പേരിൽ ടോൾഫ്രീ ടെലികൗൺസിലിംഗ് സഹായകേന്ദ്രം ഈ മാസം 16 മുതൽ ആരംഭിക്കുന്നു. വിദ്യാർത്ഥികൾക്കും രക്ഷകർത്താക്കൾക്കും രാവിലെ 7 മുതൽ വൈകുന്നേരം 7 വരെ ഫോണിൽ സൗജന്യമായി കൗൺസിലിംഗ് സഹായം ലഭ്യമാകും. ടോൾഫ്രീ നമ്പർ: 1800 425 2844.



ട്വന്റി -20 ക്രിക്കറ്റ്

ഐ.സി.സി പുരുഷ ട്വന്റി 20 ക്രിക്കറ്റ് ലോകകപ്പ് ആദ്യ മത്സരത്തിൽ ഓസ്ട്രേലിയയെ പരാജയപ്പെടുത്തി സിംബാബ്‌വെ. സിംബാബ്‌വെ ഉയർത്തിയ 170 റൺസ് വിജയലക്ഷ്യം പിന്തുടർന്ന ഓസീസ് 19.3 ഓവറിൽ 146 റൺസിന് പുറത്താവുകയായിരുന്നു. രണ്ടാം മത്സരത്തിൽ കാനഡ-യു.എ.ഇ യെ നേരിടുകയാണ്. രാത്രി 7 ന് നടക്കുന്ന മൂന്നാം മത്സരത്തിൽ യു.എസ്.എ - നെതെർലാൻഡ്സിനെ നേരിടും.



ഓഹരി -സ്വർണം

രാജ്യത്തെ ഓഹരി വിപണികളിൽ നഷ്ടം. ബോംബെ ഓഹരി സൂചിക സെൻസെക്സ് 1,048 പോയിന്റ് ഇടിഞ്ഞ് 82,626 ലും, ദേശീയ ഓഹരി സൂചിക നിഫ്റ്റി 336 പോയിന്റ് താഴ്ന്ന് 25,471 ലും ഇന്ന് വ്യാപാരം അവസാനിപ്പിച്ചു. സ്വർണ വിലയിൽ ഇടിവ്. രാവിലെ പവന് ഒരു ലക്ഷത്തി 14,240 രൂപയായിരുന്ന സ്വർണ വില ഉച്ച കഴിഞ്ഞ് 480 രൂപ കുറഞ്ഞ് ഒരു ലക്ഷത്തി 13,760 രൂപയായി. ഒരു ഗ്രാം സ്വർത്തിന്റെ വില 14,220 രൂപയാണ്.



ആഗോള അയുഷ സംഗമം- പ്രതിപക്ഷ നേതാവ്

ആഗോള അയുഷ സംഗമം നടത്തിപ്പുമായി ബന്ധപ്പെട്ട ഓഡിറ്റ് റിപ്പോർട്ടിലെ കൂടുതൽ വിവരങ്ങൾ പുറത്ത് പത്ത് കോടിയിലധികം രൂപ ആഗോള അയുഷ സംഗമത്തിന് ചെലവായതായാണ് കണക്കുകൾ. നടക്കാത്ത ഭജനയുടെ പേരിൽ നന്ദഗോവിന്ദം ഭജൻസിന് എട്ട് ലക്ഷം രൂപ കൊടുത്തതായും, പമ്പ ഗസ്റ്റ് ഹൗസിലെ മുഖ്യമന്ത്രിയുടെ താമസത്തിന് രണ്ട് ലക്ഷം രൂപയാണ് ചിലവായതായും റിപ്പോർട്ടിൽ പരാമർശമുണ്ട്.

